



GINJAW KOMITI WUNPAWNG MUNG DAN SHANGLAWT HPUNG

WUNPAWNG MUNG DAN SHANGLAWT HPUNG GINJAW KOMITI TINGNYANG UP DU DAJU JUM NBAN LA A 2019 NING SHARE SHAGAN MASAT NINGHTOI SHATSAM MUNGGA

Hkungga tsawra kamhpa ai Wunpawng amysha ni hte Wunpawng Mungdan masha ni, Wunpawng Mungdan Shanglawt magam gun ni yawng ngwi pyaw hkam kaja nga mu ga, magam bungli shagu hta Hpan Madu Karai Kasang a laklai ai Shaman Chyeju hkam la lu mu ga ngu, akyu hpyi shakram dat nngai.

Dai ni gaw, dip da hkrom ai Wunpawng amysha hte Wunpawng Mungdan masha ni hpe shalawt dat nhtawm, mungmasa shadip jahpang ahkang aya tup hkarak bai lu la na matu myit mada let shanglawt rawt malan magam lit hta kang kang ka ka shakut shaja gun hpai asak ap nawng mat wa sai myit rum ni hpe myit dum shagrau sha-a ai Wunpawng Mungdan a Share Shagan Masat Ninghtoi rai nga mali ai.

Anhte a share shagan ni a atsam marai ningja ni hpe myit dum nga lu na matu hte shanhte ap nawng shakut shaja lai wa sai Mungdan magam bungli hpe hkungga la ra manu shadan labau matsing ningting galaw da lu na matu Share Shagan Masat Ninghtoi hpe masat dingsat galaw da ai re.

Tinang a amysha, tinang a Mungdan lawt lu nhtawm rawt jat galu kaba ngang grin ai amysha mungdan byin tai wa na hpe tup hkarak myit mada kam sham let tinang a hkum shan hten za machyi hkrom, nsoi nsa asak ap nawng kau ai kaw du hkra shakut shaja mat wa sai anhte a share shagan ni a majaw, dai ni na ten hta Wunpawng Mungdan Shanglawt magam bungli gaw rawt jat galu kaba wa nga sai.

Wunpawng amysha ni hte Wunpawng Mungdan masha hkum ding dek gaw, chyasam masha ni a dip up sai chyup chyinglau uphkang nga ai hpe majoi hkam mana sha nga na n myit ai sha, tinang lagaw tinang tsap, tinang masa tinang jahkrat let, rawt malan gasat kau nhtawm wanglu wanglang shanglawt tai ai amysha mungdan byin mayu ai amysha ni rai nga ai hpe Mungkan kaw nna

hkap la chye na masat masa tawn da nga masai. “Dip da ai amyu mungdan ni yawng lawt lu ra ai” ngu ai mungkan a tengman ai tara hpe hkan sa shadik shatup shakut nga ai hpe mung, mungkan masha ni yawng chye ya nga masai re. Ndai zawn masat masa galaw hkrum wa ai gaw, anhte a share shagan ni shakut shaja ap nawng hkungga tai ya ai a mahtai rai nga sai. Share shagan ni a sali wunli hpe hkam la lu ai lam mung rai sai.

Dai ni anhte hkungga jaw shagrau sha-a tawn da ai share shagan ni gaw, tinggyeng akyu ara a matu ningchyun shanang ai ni n rai ma ai; tinggyeng kan-wang lu lawm lam a matu shakut shaja ai ni n rai ma ai; tinang a kun dinghku nga ngwi nga pyaw sutgan lu sut lu su na matu myit marin ai ni n rai ma ai; tinang a magam bungli hpe walang gale, ahkaw ahkang gare ai ni n rai ma ai; tinang a asak lawt na matu hkrit makoi yen hkawm ai ni n rai ma ai.

Shanhte gaw, amyu mungdan lawt lu wa na hpe chyu sha teng tup kam sham let, tinang gun hpai ra ai rawt malan magam lit hpe tup hkrak mangan-nga awng dang hkra gun hpai shakut ai ni rai ma ai. Rawt malan myit jasat hpring tsup hte shanhte a n-gun lagaw, atsam marai, myitchye myitchyang, asak aprat yawng hpe amyu sha rawt malan magam gun hpai let asak ap nawng shakut shaja ai ni rai ma ai.

Dai re ai majaw, anhte a share shagan ni hpe shakawn shagrau hkungga la ra galaw ra ai. Shanhte gun hpai ai magam bungli a ntsa sadi dung kangka shakut shaja lu ai myit marai atsam hpe manu shadan ra ai. Kade yakhkak jamjau hkrum ai raitim, tai hpyen wa hpe asum n jaw, lata n sharawt ai sha asak ap nawng kau lu ai hpring tsup ai myu tsaw myit hpe hkungga jaw manu shadan ya ra ai. Shanhte galaw lai wa sai magam bungli hta laklai dawn jan ai magam amu ni hpe shakawn shagrau ya ra ai. Shanhte a kaja ai arawn alai, lai kyang myit masa ni hpe kasi la lu ra ai. Shanhte galaw da lai wa sai magam bungli hpe rawt malan hkrunlam labau hta kyem mazing da ra ga ai.

Dai ni mungkan hpaji sharin hkaja nga ai jawngma ni hte ramma ni hpe anhte a share shagan ni a lam sharin ya ra ai. Share shagan ni a labau hpe tsun ginlen ya ra ai. Myu hte mungdan hpe tsaw ra chye ai mungdan masha kaja byin tai lu hkra sharin ya ra ai. Rawt malan myit jasat rawng wa nhtawm, amyu mungdan shanglawt magam bungli hta gun hpai lu ai ramma ni byin tai wa hkra woi awn sharin achyin ya ra ai.

Dai ni na ten, rawt malan magam bungli hpe matut n di gun hpai na matu Wunpawng amyu sha ni hte Wunpawng Mungdan masha ni yawng hta lit nga ai hpe chye na ra ai hte lit la sa wa ra ai. Share shagan ni gaw gap shachyaw da ai

yi-ngam hpe matut gaw sharawt ra ai. Wunpawng amyua sha ni myit mada ai mungmasa pandung de du lu wa na matu yawng lahkrip ra ra shang lawm ra ai. Amyu mungdan hpe shalawt mayu ai tengman ai myu tsaw myit, mung tsaw myit hpring tsup ai ramma ni yawng rawt malan magam yi-ngam hta shang lawm gun hpai ra ai. Dai rai yang chyua sha, anhte a hpu shawng hpu ba share shagan ni a ap nawng kau ai magam bungli gaw kaman li la n byin wa na re sha n-ga, anhte yawng ra marit myit mada nga ai Ninggawn Mungmasa pandung de du shatup, awng padang lu la wa na re ai hpe chye na da ra ai.

Dai ni byin nga ai mungmasa sat lawat hpe tsun shalawm sanglang dan mayu ai. Myen Mung a mungmasa manghkang hte mungdan dinghku majan hpe loi loi hte hparan shangut kau na grai yak ai hpe mu lu ai. Ndai zawn yak ai lam gaw, Myen Mung Asuya hte Myen Mung hpyen dap gaw bum nga amyua sha ni a mungmasa ahkang aya hpe myit hpraw san ai hte garan jaw ap ya mayu ai myit jasat n nga ai majaw re. Bum nga amyua sha ni hpe shinggyim laisa madang shanem dip ka-up mayu ai myit masa, mungdan ahkang aya hpe ginjaw jum ‘lapu du manat’ shangang shagrin tek shajup da mayu ai myit masa, makam masham npawt tawn amyua kaba lailen hpe mungdan uphkang masa hte kapyawn da mayu ai myit jasat, bum nga amyua sha ni a lamu ga ginra rawt jat galu kaba wa na hpe hkrit tsang manawn ai myit jasat jasa ni a majaw re. Ndai myit jasat ni gaw mungdan dinghku majan hpe ladaw galu shangun nga ai npawt madung mung re.

Myen Mungdan shanglawt lu ai ten kaw nna mungdan dinghku majan byin wa sai. Mungdan Asuya hpe n rawt malan ai bum nga amyua sha langai mi mung n nga ai. Ya dai ni na ten hta bum nga amyua sha ni yawng gu gu ra ra laknak hpai lang da nga masai. Laknak lang ai wuhpung wuhpawng law dik ai, dinghku majan ladaw galu dik ai mungdan mung, Mungkan ntsa hta Myen Mung sha rai mat sai.

Raitim, Myen Mung Asuya ban shagu gaw mungdan dinghku majan hpe tengmam ai mungmasa ladat jaw jaw hte hparan kau ai lam n nga yu shi ai. Hpyen gumshem lailen hte jahkrit shama, sat shamyit, majan ladat hpe sha jai lang nga ma ai. Dai ladat gaw manghkang wan sha-up da ai masa rai nna grau grung ai majan wan byin tai wa shangun ai lam re. Myen hpyen dap a lakung lakap tai na wuhpung hpaw shalaw nhtawm, sinat laknak hpai lang shangun da ai majaw, bum nga amyua sha shada da hkrit tsang maja hkat, n ju n dawng hkat hkra manghkang law law hpe mung gyin shalat ya nga ma ai. Ndai lam ni gaw amyua kaba lai len hte bum nga amyua sha ni hpe prat tup dip up sa wa na matu ginjang gyin ai lam rai nga ai.

Ya dai ni ten du hkra bum nga amysha ni a matu tengman ai mungmasa mungbawng zuphpawng n nga yu shi ai. Gap hkat jahkring NCA ta masat htu ngut ai hpang, mungmasa bawngban ai ninggam de sa na matu ndau da ai raitim, galaw hpang nga ai mungmasa bawngban zuphpawng gaw mungkan a man e myiman tam hkrang shala ai sha rai nga ai. Bum nga masha ni a matu mungmasa ahkaw ahkang, ahkang aya hpe dawdan masat ya ai zuphpawng n byin tai lu ai. Amysha laknak lang rawt malan hpung ni hpe shagyip matep laknak dawm la lu na sha, maw mawn ai zuphpawng shabyin nga ma ai. Dai re ai majaw, NCA ta masat htu da ai rawt malan hpung ni gaw, mungmasa lahkam hpe ‘hpang de htingnut n mai, shawng de sit mung yak’ rai nna ginchyum chyat nga ma ai.

KIO gaw ndai zawn re ai mabyin sat lawat hpe maram dinglik nhtawm anhte amysha ni galaw ging ai mungmasa lahkam hpe ninggam n shut hkra sadi maja let htawt sit nga ai re.

Majan ladaw galu wa sai re majaw amysha ni lam magup hta yakhkak jamjau manghkang law, ginchyum chyat byin nga ai. Shinggyim nga sat lailen ni hten bya wa ai. Htingbu mungdan ni de gawhtawt ningchyang chyang sha ai masha law wa ai. Masha dut sha manghkang kaba wa ai. Ka-ni nanghpam katsi majan hta amysha ting hkrat sum wa ai. Amysha langai a hten za sum machyi lam hkrit tsang ra ai madang du nga sai. Dai zawn re ai man pa mabyin sat lawat hta lakap nna KIO gaw shawnglam masing ni hpe gran sa hkrang shapraw nga ai re.

KIO gaw Myen Mung Asuya, Myen Mung hpyen dap hte gap hkat jahkring da lu na matu NRPC hte hkrum bawngban nga ai. Dai zawn gap hkat jahkring bawngban ninggam hpe Myen mung Dingdung daw e nga ai rawt malan hpung ni hte rau kalang lata galaw lu hkra lam tam shakut nga ai.

Majan shazim da lu ai hpang, hpyen yen mungshawa ni tinang a buga ginra de bai ninghtang wa na masing hpe lit nga ai wuhpung wuhpawng ni hte lata gindun galaw sa wa na re. Hten za mat sai buga mare kahtawng ni a gaw sharawt masing hpe n-gun dat galaw na. Tinang a mare kahtawng ni hta kan bau amu makan bungli ni hpe gyin shalat na. Mare buga shimlum lam hpe nganggrin lu hkra lam tam shakut sa wa na re.

Hpyen yen mungshawa ni a mare buga gaw sharawt bungli hpe hkrang shapraw galaw nga let, maga mi e gaw mungmasa bawngban lu na lam hpe tam shakut sa wa na re. Ndai masing ni gaw, ya yang KIO galaw nga ai ninggam ni rai nga ai.

Ndai zawn galaw sa wa ai hta Wunpawng amyusha ni hte Wunpawng Mungdan masha ni yawng gaw kaja ai ningmu hte shang lawm garum ra na re. Anhte hpe lam magup hta hkrat sum wa shangun ai anhte amyusha kata shada shatan ninghkan tsun jahpyak dinglun ai lam ni hpe koi yen sa wa ra ai. Masha jahpan n law ai anhte amyusha ni a n-gun kaba hpe, amyubawsang shada myit hkrum kahkyin gumdin makai hkak ai kaw sha lu la mai nga ai re.

Dai ni na prat hta Social Media gaw grai lawan, grai dam lada ai hku nna rawt jat nga ai re majaw, dai hpe akyu rawng hkra hte akyu kaja ai hku nna sunglang lu ai rai yang anhte amyusha ni a matu myit hkrum kahkyin gumdin wa na matu hte amyusha lawt lu lam a matu ahkaw ahkang kaba ginjang kaja rai nga ai hpe myit dum ra ga ai. Kaja wa byin tai lu hkra mung asung jashawn jai lang wa na matu shadut dat nngai.

Ginchyum hku nna htet shana mayu ai gaw, dai ni na Share Shagan Masat Ninghtoi gaw Wunpawng amyusha ni hte Wunpawng Mungdan masha ni yawng hte seng ai Masat Ninghtoi re. Ndai masat ninghtoi hpe hkungga la ra manu shadan ahkyak tawn ra ai. Share shagan ni hpe n gawn n sawn re ai sat lawat kumla n shabyin hkra koi yen sadi ra ai. Anhte amyusha ni nga shanu ai buga ginra shagu hta Share Shagan Masat Ninghtoi hpawng lamang hpe galaw ra ai. Maigan Mungdan e chyam bra nga ai amyusha ni yawng mung Share Shagan Masat Ninghtoi lamang hpe galaw ra ai. Dai ni na ninghtoi hta Share Shagan Masat Ninghtoi lamang galaw ai wuhpung wuhpawng shagu hpe shagrau sha-a dat nngai. Share shagan ni hpe myit dum nga nhtawm, amyusha hte mungdan magam hta sadi dung ai shanglawt magam gun ni byin tai hkra shakut sa wa ga. Mungchying mungshawa yawng mung amyusha mungdan shanglawt magam hta dawhpum dawnu byin tai lu hkra shang lawm shakut sa wa ga, ngu n-gun jaw let, Nye a Share Shagan Masat Ninghtoi Shatsam Mungga hpe hpungdim dat nngai.

“Hpan Madu Karai Wa a awng dang ai Shaman Chyeju gaw, Wunpawng amyusha ni hte Wunpawng Mungdan masha ni a ntsa tutnawng hkam la lu u ga law”.

Tingnyang Up
Ginjaw Komiti
Wunpawng Mungdan Shanglawt Hpung

2019 ning, August shata (10) ya.